

بال جبریل کی ایک رباعی

ایک سلسلہ گفتگو

مقرر
احمد جاوید

ترے شیشے میں مے باقی نہیں ہے
بتا، کیا تو مرا ساتھی نہیں ہے
سمندر سے ملے پیاسے کو شبنم
بخلی ہے یہ رزاقی نہیں ہے

اس قطعے کا شمار اقبال کے ان قطعات میں ہوتا ہے جو زبانِ زدِ خاص و عام ہیں۔ اللہ سے ایک زندہ مکالمے کی نصیا میں بندہ گویا برابری کی سطح پر اپنے رب کو مخاطب کر رہا ہے — یہ منظر اس قطعے میں صاف نظر آتا ہے۔ کہیں نہیں بلکہ اقبال کی شاعری میں جا بجا مکالمے کی یہ فضام موجود ہے۔ کہیں جذبہ بندگی کے ساتھ، کہیں عارفانہ ٹھہراؤ کے ساتھ، کہیں عاشقانہ جوش کے ساتھ، کہیں مناجاتی انداز سے، اور کہیں شکوئے کے رنگ میں۔ اقبال تقریباً ہر رخ سے خدا کو مخاطب کرتے ہیں، اور ہر طرح کے خطاب میں ایسی بے تکلفی کا مظاہرہ کرتے ہیں جو ہماری شعری روایتوں میں انھی سے خاص ہے۔ یہ بے تکلفی، خصوصاً شکوئے کے وقت، چونکہ اللہ اور بندے کے تعلق کے معروف اسالیب اور روایتی حدود سے باہر کی چیز ہے تو اس سے مانوس ہونے میں، اور اسے سمجھنے میں خاصی دقت محسوس ہوتی ہے۔ یہ قطعہ بھی ایک زور دار شکوہ ہے اللہ سے۔ اس میں بھی قاری، خصوصاً مذہبی ذہن رکھنے والا قاری، انھی مشکلات کا سامنا کرتا ہے۔ یہ مشکلات چونکہ ایمانی شعور کو face کرنی پڑتی ہیں، اس لیے اس قطعے کے معنوی اور جمالياتی پہلوؤں کی طرف متوجہ ہونے کا اسے راستا نہیں ملتا۔ کیونکہ کوئی شعری بیان اگر کسی مخاطب کے شعور میں وحشت اور اضطراب پیدا کر دے تو اس حالت میں اس بیان سے جمالیاتی تسلیم حاصل کرنا خاصاً دشوار ہو جاتا ہے۔ اقبال کا معاملہ یہ ہے کہ وہ بندے اور خدا کے تعلق کو اس وقت تک حقیقی اور بامعنی نہیں گردانتے، جب تک اس تعلق کے دونوں اطراف — یعنی خدا اور بندہ — پوری فعالیت کے ساتھ ایک دوسرے کی ضرورت نہ ہوں۔ دونوں فعال ہوں، دونوں ایک دوسرے کے لیے ضروری ہوں، دونوں کو دوسرے کی ضرورت کا ادارک اور احساس ہو، اور یہ ادارک و احساس عملًا نتیجہ خیز بھی ہو۔ بظاہر یہ پورا تصور، اس تصور خدا سے بہت مختلف ہے جس سے ہم مانوس ہیں، اور جو ایمانی شعور کا بنیادی مسلمہ اور حال ہے۔ اس رکاوٹ کو دور کرنے کی کوشش ضروری ہے تاکہ اس قطعے کی معنویت اور کیفیت کو سمجھا اور محسوس کیا جاسکے۔

اللہ کے ساتھ تعلق کی ایک فطری، بلکہ نفسیاتی ساخت بھی ہوتی ہے جو اللہ کے بنائے اور بتائے ہوئے معیار بندگی پر پوری اتر جائے تو اسی کو روحانی، کاعنوان دیا جاتا ہے۔ لیکن ابھی تعلق باللہ کی روحانی انتہا پر بات نہیں کرتے، اس کی نفسیاتی بناؤٹ تک ہی محدود رہتے ہیں۔ اس حوالے سے دیکھیں تو تعلق میں

شدت، شکایت سے کچھ ایسی مناسبتیں رکھتی ہے جو شکر کے عمل اور حال میں بھی کم ہی پائی جاتی ہیں۔ یہاں یہ خیال رہے کہ شکر کو ہم محض نفیسیاتی معنی میں استعمال کر رہے ہیں، دینی اور شرعی مفہوم میں نہیں۔ ورنہ تو ساری بات خطرناک حد تک غلط ہو جائیگی۔ تو بہر حال، نفیسیاتی نکتہ یہ ہے کہ شکر تعلق کا وہ شر ہے جسے پالینے کے بعد مزید کی طلب ماند پڑ جاتی ہے۔ مطلب، نفیسیاتی اور طبعی سطح پر کمزور پڑ جاتی ہے، اور وہ اضطراب بھی باقی نہیں رہتا جو مسلسل آگے بڑھتے رہنے کا تقاضا کرتا ہے۔ جبکہ یہاں صورت حال یہ ہے کہ ایک طرف خدا ہے، جس کے دینے کی قوت لا محدود ہے، اور دوسری جانب بندہ ہے، جس کا کشکول کبھی نہیں بھرتا۔ اس میں لینے کی غیر محدود صلاحیت ہے۔ بندہ چاہتا ہے کہ خدا دیتے وقت میری اس صلاحیت کے مطابق مجھے عطا فرمائے۔ میں اس کی لامحدود فیاضی، اور اس فیاضی کے لامتناہی تسلسل کا ساتھ دے سکتا ہوں، کیونکہ میری طلب اور ضرورت بھی غیر محدود ہے۔ اس طلب میں ایک تخلیقی رو بھی چلتی رہتی ہے جوئی نئی آرزوں میں ایجاد کرتی جاتی ہے۔

انسان کے اس تصور کے ساتھ تعلق باللہ کا جو نظریہ قائم ہو گا، اس میں بندہ کسی حاصل پر قانع نہیں رہے گا، کسی منزل پر اپنا سفر تمام نہیں کرے گا۔ کوئی مطلوب ایسا نہیں ہے جسے حاصل کر کے طلب کی تیکیل ہو جائے، بلکہ مطلوب جتنا حاصل ہوتا جائے گا، طلب اتنی بڑھتی جائے گی۔ یہ ایسا تعلق ہے جس میں قرب کا ہر مرحلہ شکر کو پیدا کرنے کے ساتھ اگلے مرحلے قرب کے فندان کو ابھار کر شکایت کے جذبے کو حرکت میں لے آتا ہے۔ یہ شکایت، اللہ پر اسی یقین سے جنم لیتی ہے، جو شکر کو پیدا کرتا ہے۔ بلکہ شدت تعلق کے پہلو سے یہ شکایت، شکر سے زیادہ بامعنی ہے۔ تو ایک آدمی اپنے آپ کو مزید اکرام، مزید انعام، مزید عطاوں کے لائق سمجھتے ہوئے، جو انعامات مل چکے ہیں ان کو جانے، شکر گزاری سے قبول کرنے کے باوجود مزید انعامات کو شکوئے کے ذریعے سے حاصل کرنا چاہتا ہے۔ تو یہ اس کا مضمون ہے، اور یہ اقبال کا اللہ کے ساتھ مزاج تعلق ہے۔ اس میں انتہائے قرب کا اعتماد شامل ہے۔ نیز یہ کہ جو نفیسیات تعلق ہم سب میں مشترک ہے، اگر اس کی رو سے بھی دیکھیں تو جتنا تعلق بڑھتا جائے گا، اتنا ہی شکایتوں کے زور میں بھی اضافہ ہوتا جائے گا۔ ایسی شکایتیں جو مزید جوڑنے کا کام کریں گی۔ اس نفیسیات تعلق کو اقبال نے اللہ اور بندے کے تعلق پر بھی اطلاق کر کے دکھایا ہے۔ اب وہ فقرہ ذہن میں رکھنا چاہیے کہ دینے والے کا دینا بھی نامحدود ہے اور لینے والے کا لینا بھی لامحدود ہے۔ بس اس پس منظر میں اس کو دیکھیں کہ ترے شیشے میں مے باقی نہیں ہے۔

ترے شیشے میں مے باقی نہیں ہے
 بتا، کیا تو مرا ساقی نہیں ہے

کیونکہ میرا ساقی ہونے کے لیے شرط ہے کہ اس کے پاس شراب ہمیشہ موجود ہے۔ تو یہ جو قطل آگیا ہے میرے پیالے کے بھرنے میں، تو اس کی وجہ سے میں فیصلہ نہیں دے رہا، میں اپنے استحباب کو ایک گلہ مندی کے ساتھ عرض کر رہا ہوں کہ تجب ہے کہ تیرے شیشے میں مے باقی نہیں! اور وہ مے باقی نہیں ہے جو تو نے صرف میرے لیے رکھی ہوئی ہے۔ ”مرا ساقی“ میں جو ”مرا“ کا لفظ ہے وہ یہ بتاتا ہے کہ یہ ”جو“ میں ہے، یہ صرف میرے لیے ہے۔ تو کہہ رہے ہیں کیا تو نے مجھے بھی دیگر رندوں کی طرح سمجھ لیا ہے جو دوچار پیالے بھر کے سلام کر کے رخصت ہو جاتے ہیں، جن کو اپنا پیالہ خالی ہوتا برا نہیں لگتا۔ تو نے مجھے ان لوگوں میں سمجھ رکھا ہے! یہ ذہن میں رہے کہ ترے شیشے میں مے باقی نہیں ہے، یہ حال تصور ہے، یعنی باقی ہے۔ اگر یہ کہہ دیتے کہ تیرے شیشے میں مے باقی ہے تو اس میں اتنا زور نہ ہوتا جتنا اس میں ہے۔ اس مصرع کا مطلب ہے کہ یقیناً باقی ہے، بتا کیا تو مرا ساقی نہیں ہے، یقیناً تو ہی مرا ساقی ہے۔ یہ اس کا مطلب ہے۔

ان دو مصرعوں میں الفاظ کا تنوع اور لمحہ بدل کر بعض لفظوں کو پڑھنے کی گنجائش بہت ہے۔ مثال کے طور پر ”ترے“ کو خوب سمجھنے کے لمحہ میں ادا کیا جائے تو پورا قطعہ ایک خاص معنوی اور کیفیاتی ساخت بنالیتا ہے۔ یعنی یا اللہ! یہ کیسے ممکن ہے کہ تیرے، ہاں تیرے شیشے میں مے باقی نہ ہو۔ یہ تو تسلی کی انتہا کو بھی پہنچ کر نہیں سوچا جا سکتا۔ اسی طرح ”ترے“ کو سادہ انداز سے ادا کر کے ”شیشے“ کا لفظ تھوڑا سا سمجھنے کر پڑھا جائے تو اس سے بھی اس قطعے کا معنوی اور کیفیتی مل تو ہی رہے گا لیکن اس میں کچھ نئے اجزا بھی داخل ہو جائیں گے۔ یونہی ”مے“ کے ساتھ بھی کر کے دیکھیں۔ اسے stress word کر ادا کریں اور پچھلے الفاظ کو عام لحن ہی سے پڑھیں۔ ”مے“ کو تاکید اور پھیلاو کے ساتھ ادا کرنے سے یوں محسوس ہو گا جیسے خدا کے حضور میں انسان اپنی حقیقت، کمال اور احتیاج کے ساتھ حاضر ہے۔ اور اس اتنا ہی نہیں، بلکہ یہ احساس بھی ہو گا کہ ”مے“ خدا احوالی کا سرچشمہ ہے جس سے انسان اپنے حقائق بندگی کو عارف اور عاشق بن کر experience کرتا ہے۔ ایسے ہی ”باقی نہیں ہے“ کو سمجھنے کے ساتھ زبان سے کہہ کر دیکھیں تو یوں گے کا جیسے پورا نظام وجود، عدم کے اندر ہیرے میں ڈوب جانے کو ہے۔ محدودیت کا ایک طوفان ہے جو اٹھنے کے انتظار میں ہے۔ ”نہیں ہے“ کے مکملے میں جوڑ راؤ ناپن ہے وہ سوال وجواب

کی معروف صورتوں اور حالتوں سے ماوراء ہے۔ ہر موجود و معدوم اس کے دائے میں سما یا ہوا ہے، اور خود یہ ”نہیں ہے“، کسی دائے میں محدود نہیں ہے۔ یہ ذرا شاعرانہ ساقرہ ہو گیا، لیکن خیر کوئی بات نہیں، ہم بہر حال شاعری ہی پڑھ رہے ہیں۔ غرض اسی طرح لفظوں کی ادائی میں، اور اپنے لمحے میں تنوع پیدا کر کے اس قطعے کے مختلف احوال کو محسوس کیا جاسکتا ہے۔ احوال محسوس ہو جائیں تو معانی میں بھی جان پڑ جاتی ہے، اور ان کی مختلف جہتیں بھی باہمی مناسبت اور تکرار کے ساتھ سامنے آ جاتی ہیں۔ ارے یاد آیا، دوسرے مصرعے میں ”مرا“ کا لفظ بھی بہت بامعنی اور کیفیت انگیز ہے۔ ”مرا“ کو بھی کم و بیش اسی آہنگ میں recite ہونا چاہیے جس آہنگ میں پہلے مصرعے میں ”ترے“ کو پڑھا جائے۔ جس طرح ”ترے“ میں اللہ اپنے شکوہ و جلال اور جمال و کمال کے ساتھ دل اور ذہن کو اپنی طرف یکسوکرتا ہے، اور بندہ انکشاف اور حضور کی حالت سے خود کو گزرتے ہوئے محسوس کرتا ہے، اسی طرح ”مرا“ کی گونج اور وسعت میں پورا انسان اپنے تمام حقائق اور کمالات سمیت حاضر ہو جاتا ہے۔

سمندر سے ملے پیاسے کو شنبم بنجیلی ہے یہ رُزاقی نہیں ہے

یہاں جو ہے ’مے کو سمجھ لینا چاہیے تو یہ سب کچھ کھل جائے گا۔ اقبال حضور خداوندی میں یہ عرض کر رہے ہیں کہ ایک تو مجھے وہ شعور عطا فرمائیے جو میری حدود و قیود بھی متعین کر دے، آپ کی شناخت بھی فراہم کر دے۔ ’مے پہچان دیتی ہے اپنی، اور جس نے بنائی ہے، جس نے پلاٹی ہے، اس کی۔ ساقی کو جاننے کے لیے رندی ضروری ہے اور اپنے آپ کو جاننے کے لیے بھی کہ ہم کیا ہیں؟ ہم وہ وجود ہیں جس کی معروضی تعریف متعین ہے، یعنی ہمیں define کرنے میں زیادہ کردار ہماری حقیقت کے شعور کا نہیں ہے، ہماری عملی وضع و حیثیت، ہماری فعلیت کا ہے۔ ہم اپنے معروض سے define ہوتے ہیں۔ تو اس تعریف و حد بندی کی تنگانی کو شراب توڑ دیتی ہے، یعنی شراب ہماری معروضی تعریف کو توڑ دیتی ہے۔ ہماری تعریف ہمارے لیے بھی متعین کرتی ہے، اور اپنے پلانے والے کی شناخت اور تعریف بھی فراہم کرتی ہے۔ کیونکہ جو تعلق ایک رند اور ساقی کا ہوتا ہے، وہ براہ راست ہوتا ہے۔ تو ’مے کو بے انتہا معمنی دو تین مرحلوں میں دیکھنا چاہیے۔ پہلا مطلب ہے اپنا شعور اور تیرا شعور، جو تو فراہم کرے گا، میں اسے قبول کر کے استعمال کروں گا۔ دوسرا مطلب ہے کہ میری تمنا ہے کہ مجھے وجود کا وہ حال نصیب ہو جو تیرے وجود کا ذوقی تجربہ کروادے۔ میں وجود کے ایسے حال کا طالب ہوں جو حال تیری ملکیت ہے۔ وہ حال مل جائے تو میں انسان ہونا بھی تجربہ کر لوں اور تیرا خدا ہونا بھی میرا تجربہ بن جائے، خدا ہوئے بغیر۔ ساقی اور رند کی تفریق اس قطعے میں

آخر تک باقی ہے، تو خدا ہوئے بغیر خدا کے ہونے کا ذوقی تجربہ کر لینا، یہ حال ہے۔ تیرا میرا یہ مطالبہ ہے کہ میرا شعور اور نظم وجود یکساں نہیں ہے۔ کیوں یکساں نہیں ہے؟ کیوں کہ میں جو کچھ جانتا ہوں وہ میں نہیں ہوں۔ میرا معلوم، میرا غیر ہے۔ یہ قید مجھ پر اتنی سختی سے لگا دی گئی ہے کہ میں جتنا خود اپنے آپ کو معلوم ہوں، میں خود بھی اپنا غیر بن جاتا ہوں۔ میں اپنے علم میں آتے ہی اپنا غیر بن جاتا ہوں۔ یہ ذرا سی بار یک بات ہے۔ تو انسانی علم اور شعور کی بناوٹ ایسی ہے کہ اس کا ہر مشمول انسان کا غیر بن جاتا ہے، یعنی ہمارا علم غیریت کو تحقیق (realize) کرواتا ہے۔ غیریت کو لازم دیتا ہے، غیریت کو اصول بناتا ہے، اور یہ اصول اتنا مضبوط، ہمہ گیرا اور بے چک ہے کہ میں خود جتنا اپنے علم میں ہوں، اتنا ہی اپنا غیر ہوں۔ تو اس مسئلے سے اپنی جان چھڑانے کے لیے، اس انہتائی بڑے الیے سے خود کو نکلنے کے لیے میری تمنا یہ ہے کہ یا اللہ میرے شعور اور وجود کو عین یکدیگر (identical) کر دیجیے۔ مے وہ وسیلہ شناخت، ذریعہ خود شناسی ہے جو شعور اور وجود کو identical بنادیتا ہے۔ کیوں بنادیتا ہے؟ مے کہتے کے ہیں روایتی طور پر؟ معنی کا حال بن جانا، حال ہی کا معنی بن جانا۔ مے کیا ہوتی ہے؟ معنی کو حال بنادیتی ہے، حال کو معنی بنادیتی ہے۔ تو معنی کا حال یا حال کا معنی بن جانا، دراصل شعور اور وجود کا ایک ہو جانا ہے۔ غیریت کا یہ جر جو ہے، اگر یہ اٹھ جائے تو میرے وجود کی نشوونما کے احکامات اسی طرح غیر محدود ہو جائیں گے جس طرح غیر محدود امکانات پر مجھے پیدا کیا گیا ہے۔ اللہ ساقی بن کر۔ اللہ ساقی بن کر جو مجھ پر فیضان کرتا ہے، اس فیضان میں ان تینوں مطالبات کی تکمیل موجود ہے۔ تو اقبال یہ کہہ رہے ہیں کہ یا اللہ وہ شراب جو ہے، کیا وہ آپ کے شیشے میں باقی نہیں رہی! کیونکہ میرے مسئلے تو وہی ہیں۔ میرا علم بھی بڑھ رہا ہے، میرا تجربہ بھی بڑھ رہا ہے اور اس کے ساتھ ساتھ احساس غیریت بھی بڑھ رہا ہے۔ تو اب ان تینوں مطالبات کو ذہن میں رکھیے۔ ان تینوں مطالبات کی تکمیل کا ذریعہ ”مے“ ہے۔ اقبال کہہ رہے ہیں کہ کیا اب تو وہ فیضان نہیں فرمارہا میرے اوپر۔ مراد یہ ہے کہ اب کیا وہ فیضان مجھ پر نہیں ہو رہا۔ مجھے تو خلق ہی تو نے کیا تھا اس فیضان کی قبولیت دے کر۔ تو اقبال کیا تو اپنے مقصد تخلیق کو پورا نہیں کرے گا؟ تو فیضان ایک بہت اہم لفظ ہے۔ تصوف کی بڑی اہم اصطلاح ہے جو الہی معاملات میں بھی استعمال ہوتی ہے اور مخلوق کے درجے میں بھی استعمال ہوتی ہے۔ تو مانگنے کا سب سے موثر طریقہ کیا ہوتا ہے جوش دلانا۔ یعنی یہ کہ تو میری مدد نہیں کر سکتا۔ اس کو اس رنگ میں دیکھیے تو چیزیں بہت زیادہ موڈ بانہ محسوس ہوں گی۔ یہ وہ جگہیں ہیں جہاں اقبال نے عشق اور ادب کو یکجاں کیا ہے عشق کے غلبے کے ساتھ۔ یہ ایک بہترین قوام ہے کہ بندگی عشق اور ادب کا مجموعہ ہے۔ بعض لوگوں میں عشق ادب پر غالب ہو جائے تو بھی وہ بندگی کی حقیقت پر کھڑے ہیں۔ بعض لوگوں میں ادب عشق پر

غالب آجائے تو وہ بھی بندگی کی دوسری حقیقت اور دوسرے موقف پر کھڑے ہیں۔ تو یہ وہ موقف ہے جہاں
آدمی کا عشق ادب پر غالب ہے۔

وہ کہتے ہیں نا ”ہر شوق نہیں گتا خ“، تو کون سا شوق گتا خ نہیں ہے؟ جو ادب سے خالی ہے۔ وہ
ثبت معنوں میں گتا خ نہیں ہے، منفی معنی میں گتا خ ہے۔ تو مانگنے کا مطلب ہے دینے والے کے لیے اپنی
تمنا کو پر کشش بنادیں۔ دینے والا آپ کی تمنا سے خوش ہو جائے۔ اپنی تمنا کو پر کشش بنانے کے یہ سارے
جنن کیے جا رہے ہیں۔ ساقی، وہ ذات ہے، وہ وجود ہے جو اپنے آپ کو بھی ظاہر کرتا ہے اور جس کو شراب
دے رہا ہے، خود سے بھی اس پر ظاہر کرتا ہے۔ یعنی ساقی اور رند میں ساقی کو نبادی حیثیت حاصل ہے نا۔ تو
ساقی کون ہے۔ وہ شراب دیتے ہوئے خود ظاہر ہوتا ہے اور شراب پلا دینے کے بعد وہ رند پر اپنی معرفت
یعنی رند کو خود اپنے آپ سے آشنا کے انہائی مراحل بھی طے کروادیتا ہے۔ تو ساقی وہ ہے جو خود کو ظاہر
کرے اور دوسرے کو بھی خود اس پر ظاہر کر دے، اور جس کا ظہور مشروط ہو ناظر کے ظہور سے۔ اب یہ پوری
بات ہو گئی کہ جس کا عرفان مشروط ہو ناظر کے عرفان سے، وہ ساقی ہے۔ مطلب یہ کہ اللہ کی معرفت کی شرط
ہے معرفتِ خویش۔ تو اس کی اپنی معرفت یعنی اللہ کی معرفت کا اندازِ حصول معرفت نفس کے اسلوب میں ہی
ہو گا، ورنہ نہیں ہو گا۔ اب آپ سوچیں کہ یہ کتنا ہڑا فیضان ہے کہ اللہ یعنی حقیقت الحقائق اپنی معرفت کو
مشروط کر رہا ہے، ہم رنگ کر رہا ہے، ہم حال کر رہا ہے معرفتِ نفس سے۔ تو اس پورے عمل کا نتیجہ شعور اور
وجود کا عین ہونا نہیں نکلے گا! اس پورے عمل کا نتیجہ وجود کے پورے مظاہر کی ہم احوالی کی شکل میں برآمد نہیں
ہو گا؟ اسے ذرا اور کھو لیے تھوڑے سے شاعرانہ انداز میں۔ ساقی کہتے ہیں غیاب کو حضور سے بدلنے والا۔
اپنے غیاب کو بھی، میرے غیاب کو بھی۔ اس پر ذرا ساغور کیجیے گا۔ شراب کہتے ہیں وہ چیز جو بے حضوری کو
حضوری بنادے۔ ساقی کا غیاب بھی حضور میں بد لے اور پینے والے کی بے حضوری کو بھی حضور میں بد لے۔
تو حضور ہی نام ہے شعور اور وجود کی یکجانی کا۔

سمندر سے ملے پیاسے کو شبم

بات آگے بڑھانے سے پہلے ایک چیز عرض کر دوں کہ اقبال کے یہاں مصروعوں میں ربط گھرا اور
مضبوط ہوتا ہے۔ طویل نظمیں ہوں یا قطعات وغیرہ، ہر بیان میں اس کے تمام اجزا شروع سے آخر تک ایک
دوسرے سے جڑے ہوتے ہیں۔ الفاظ اور مصروعوں کا یہ آپسی جوڑ نثری انداز کا نہیں ہوتا، بلکہ اس ربط کی تغیر
میں وہ خاصی خلاقی اور چاکب دستی دکھاتے ہیں۔ ان کا تقریباً ہر شعری بیان ایک مر بوٹ بھاؤ کی طرح ہوتا
ہے جس میں مضمون کا تسلسل، تصویریوں کی حرکت اور آوازوں کی ہم آہنگی، یہ سب کا رفرما ہوتے ہیں۔ اس

سلسلے میں اقبال کی ایک ہنگیک یہ ہے کہ وہ اکثر مقامات پر مصروعوں میں ایساریٹ پیدا کرتے ہیں جس میں اگلا مصروع پچھلے مصروعوں کے تمام معانی کو اپنے اندر سمونے ہوئے نہیں ہوتا بلکہ اس طریقے سے ہوتا ہے کہ اگر ایک مصروع میں چار معانی بیان ہوئے ہیں تو اگلے مصروعے میں یا اگلے شعر میں ممکن ہے کہ دو ہی معانی اظہار پائیں اور ان دونوں تعلق پچھلے معانی کے ساتھ ایسا نہ ہو کہ پڑھنے والا یہ کہہ سکے کہ بات کو دہرا یا جارہا ہے۔

اب اسی تیسرے مصروع کو دیکھیے۔ ایسا لگ رہا ہے کہ معانی کے لحاظ سے پچھلے دو مصروعوں میں بیان شدہ معنی قدر سکھڑ گیا ہے، یا اصطلاح میں کہیں تو زیادہ particularise ہو گیا ہے۔ لیکن دوسرا طرف دیکھیں تو صورت (form) کے لحاظ سے تیسرے مصروع میں ایک تو سیعی عمل نظر آتا ہے۔ ”مے“، ”معنی“ میں سمندر سے زیادہ ہے، اسی طرح ”شیشہ“ بھی سمندر کے مقابلے میں زیادہ بامعنی ہے، تاہم باعتبار صورت، سمندر کی تصویر زیادہ بڑی ہے۔ یہ بات کہہ کر اچانک خیال آیا کہ یہ بات صرف ایک پہلو سے ٹھیک ہے، ہر پہلو سے نہیں۔ پوری بات جو بھی ذہن میں آئی ہے، وہ یہ ہے کہ اس مصروعے میں پچھلے دو مصروعوں کے ساتھ ربط کا ایک دہرا انداز پایا جاتا ہے۔ اس کے تین کردار ہیں: سمندر، پیاسا اور شبنم۔ سمندر کی رعایت پہلے مصروع کے ”شیشہ“ کے ساتھ ہے، پیاسا دوسرے مصروع کے متکلم کا عنوان ہے، اور شبنم مصروع میں مذکور ”مے“ سے جڑی ہوئی ہے۔ اب ان کے درمیان مناسبتوں کے کئی پہلو ہیں جن میں سے ایک دو نمونے کے طور پر ہم نے ابھی عرض کیے ہیں۔

ہماری صوفیانہ شعری روایت میں اللہ کے ساتھ تعلق میں ایک ایسی بے تکلفی خاصی عام ہے جو ادب کو مصنوعی نہیں بننے دیتی، اور بندے کو اپنے طشدہ حدود سے باہر نکل کر اللہ سے کلام کرنے کی ایک ایسی فضا میں لے جاتی ہے جہاں اس تعلق کے معروف تقاضے اس طرح پورے ہوتے ہوئے دکھائی نہیں دیتے جس طرح اس تعلق کی احوالی اور اظہاری روایت میں ایک مرکزی دھارے کی صورت میں نظر آتے ہیں۔ اس فضائیں بندہ یوں لگتا ہے کہ اپنی حیثیت سے تجاوز کر رہا ہے، لیکن اس کے باوجود خدا کا مرتبہ کسی پہلو سے مجرور نہیں ہونے دیتا۔ اقبال، حضور الہیہ میں جہاں شکوئے کارنگ اختیار کرتے ہیں، وہاں اکثر ایسی ہی صورت حال پیدا ہو جاتی ہے۔ تاہم، اس طرح کی صورت حال میں بھی اقبال بندے کو اس کی معروف حیثیت سے بہت آگے بڑھا دینے کے باوجود اسے بندگی کے ideals سے ہم آہنگ رکھتے ہیں۔ یعنی بندگی یا آدمیت کے حقائق اور امکانات کو اس کی عملی محدودیت پر غالب کر دیتے ہیں۔ اسی عملی محدودیت کو ہم بندے کی حیثیت کہہ رہے ہیں۔ جب بندہ اپنے آ درشی وجود میں ڈھل کر اللہ سے کلام کرتا ہے تو ظاہر ہے کہ اپنی واقعی حیثیت سے تجاوز کرنا پڑتا ہے۔

اگر ہم بھی بے تکلفی سے کہیں تو اس قطعے میں، خصوصاً تیرے مصروع میں اللہ کی فیاضی کو جوش میں لانے اور ابھارنے کی کوشش کی جا رہی ہے، یعنی اللہ کے بحر کرم سے پیاسے بندے کو شبنم جتنی مقدار میں پانی ملے تو کہیں وہ پیاسا بندہ یہ نہ سمجھ بیٹھے کہ سمندر بس اتنا ہی ہے، شنم جتنا! اس پہلو سے اللہ کی جناب میں ایک عارفانہ اعتماد اور عاشقانہ اضطراب کے ساتھ عرض کیا جا رہا ہے کہ یا اللہ! تیری عطا میری طلب سے کم تو ہو نہیں سکتی، مگر اس کے باوجود کیا تو یہ چاہتا ہے کہ ہم تیرے سمندر کو شبنم مان لیں اور یہ تسلیم کر لیں ہماری طلب کی تکمیل تیری عطا سے بھی نہیں ہوگی! ظاہر ہے کہ بندگی کی انہتاں گہرائی اور پوری سچائی کے ساتھ ابھرنے والی یہ آواز اللہ سنے گا ضرور۔ وہ بھلا کب چاہے گا کہ اس کے سمندر کو شبنم سمجھا جائے اور اس کی فیاضی کو محدود جانا جائے۔ اور ہاں، یہاں ”پیاسا“ بھی بہت اہم ہے۔ پیاسا وہ ہے جو کامل سیرابی کا متنی ہے۔ وہ جوبات میں عرض کر رہا تھا کہ دینے والے کا دنیا بھی لامتناہی ہے اور مالگنے والے کا لینا بھی غیر محدود ہے، تو یہاں لینے والے کی غیر محدودیت ”پیاسا“ کے کردار میں مجسم ہو گئی ہے۔ یعنی سمندر کا پیاسا، لا محدود فیضان کو قبول کر سکنے کی صلاحیت رکھنے والا۔ اب دیکھیں، صلاحیت تو لا محدود ہے مگر جو دیا جا رہا ہے وہ بہت ہی محدود ہے۔ یہ تقابل کسی واقعیت پر قائم نہیں ہے، بلکہ ایک ایسا مبالغہ ہے جو اپنی التجا میں شدت پیدا کرنے کے لیے روکھا گیا ہے۔ اس اسلوب کی خاصیت یہ ہے کہ جو نہیں مانا جا رہا ظاہر اسی کو مانا جا رہا ہے، یا جو لفظوں سے مانا جا رہا ہے، معنی اس کا انکار کرتے ہیں۔ چوتھے مصروع میں ”بخلی“ کے لفظ کا استعمال اسی اسلوب میں کیا گیا ہے کہ میں تجھے ہرگز بخل نہیں سمجھتا، میں تو بس یہ کہہ رہا ہوں کہ میرے ساتھ جو کچھ ہو رہا ہے اس کی وجہ سے یا اللہ! میں تیری شان فیاضی تو اچھی طرح دیکھنے اور محبوس کرنے سے قاصر ہوں۔ لاریب، تو ہی رزاق ہے میں مجھے اپنی رزاقی کا تجربہ فراہم کر دے۔ یقین پہلے سے موجود ہے، بس ایک حال درکار ہے۔ یہاں رزاق سے مراد ہے رزق وجودی فراہم کرنے والا، کمالات وجود کے تمام وسائل عطا کرنے والا۔ یعنی رزاق وہ ہے جو جود کے اقتضا اور تشقیق کی کامل اور مسلسل تکمیل کرتا ہے۔

سمندر سے ملے پیاسے کو شبنم — اس مصروع کی خوبصورتی دیکھیے کہ کس حسن اظہار کے ساتھ یہ کہا جا رہا ہے کہ میں دنیا وغیرہ کا پیاسا نہیں ہوں، مجھے تو بس تیری پیاس ہے۔ آپ سمجھ گئے ناں! اس سے مضمون کی بلندی کا احساس اور ادراک ہو جاتا ہے۔ یہ غریبی، بیماری اور مصیبت زدگی وغیرہ کا شکوہ نہیں ہے بلکہ اپنی ایسی وجودی تکمیل کا تقاضا ہے جو تعلق بالہ کے عارفانہ اور عاشقانہ مقامات طے کروادے۔ اس پہلو سے دیکھیں تو اقبال کہہ رہے ہیں کہ سمندر اگر شبنم بن کر ظاہر ہو گا تو ایک طرف پیاسے کو اپنی پیاس بری لگنے لگے گی، اور دوسری جانب وہ سمندر کو بھی شبنم سمجھنے پر مجبور ہو جائے گا۔ اب بھلا خدا اپنے بارے میں اس معرفت

اقبالیات ۵۵: ۳— جولائی ۲۰۱۲ء

احمد جاوید— بال جریل کی ایک رباعی

کو جو اس کے بالکل شایان شان نہیں ہے، کیسے روا رکھے گا۔ سمندر کب چاہے گا کہ اسے شبنم سمجھا جائے۔
آپ نے دیکھا کہ کس صداقت اور مہارت کے ساتھ شکوئے کو عاشقانہ ندا اور دعا بنادیا گیا ہے۔ اس قطعے کو
سمجنے کا طریقہ یہ ہے کہ جہاں جہاں ”نہیں“ کا لفظ آیا ہے اس کو اثباتی معنی میں لیا جائے، یعنی کہ تیرے ہی
شیشے میں مے باقی ہے، تو ہی میرا ساتی ہے، تو ہی رزاق ہے۔۔۔

